

# ആവർത്തനത്തിന്റെ ശക്തി-സാക് പുനൻ

WFTW Malayalam 31 January 2010

www.jeevamozhikal.org

ആവർത്തനപുസ്തകത്തിൽ നാം കാണുന്ന ഒരു കാര്യമാണ് മോശ നേരത്തെ എഴുതിയ പുസ്തകങ്ങളിൽ ഉള്ള കാര്യങ്ങൾ വീണ്ടും ആവർത്തിക്കുന്നു എന്നുള്ളത്. ആവർത്തനം നമ്മെ അസ്വസ്ഥരാക്കരുത്. സത്യത്താൽ നാം പിടിക്കപ്പെടണമെങ്കിൽ ആവർത്തനം വളരെ ആവശ്യവുമാണ്. അതുകൊണ്ടാണ് ദൈവം തന്റെ വചനങ്ങളിൽ പല കാര്യങ്ങളും ആവർത്തിച്ചിരിക്കുന്നത്.

യഹൂദരാജാക്കന്മാരുടെ ചരിത്രം വേദപുസ്തകത്തിൽ രണ്ടു തവണ രേഖപ്പെടുത്തിയിരിക്കുന്നു. ആദ്യം രാജാക്കന്മാരുടെ പുസ്തകത്തിലും പിന്നീട് ദിനവൃത്താന്തത്തിലും.

പുതിയനിയമം തുടങ്ങുന്നതുതന്നെ യേശുക്രിസ്തുവിന്റെ 4 ജീവചരിത്രപുസ്തകങ്ങളിലൂടെയാണ്. ചില കാര്യങ്ങൾ 4 സുവിശേഷങ്ങളിലും ആവർത്തിച്ചു രേഖപ്പെടുത്തിയിരിക്കുന്നു. തീർച്ചയായും അതിനു തക്കതായ കാരണമുണ്ടാകും.

എഫേസ്യർക്കുള്ള ലേഖനത്തിൽ പറഞ്ഞിട്ടുള്ള പലകാര്യങ്ങളും കൊലോസ്യർക്കുള്ള ലേഖനത്തിലും ആവർത്തിക്കുന്നു. അപ്പൊസ്തലന്മാർ ചില കാര്യങ്ങൾ ആവർത്തിക്കുന്നതിൽ ഒട്ടും ലജ്ജിച്ചിരുന്നില്ല. എന്താണ് ഇതിൽനിന്നു നാം പഠിക്കുന്നത്?

ചില പ്രസംഗകർ അവർക്കു മനുഷ്യരുടെ മുമ്പിലുള്ള മാനം നഷ്ടപ്പെടുമോ എന്നു ഭയന്ന് അവരുടെ പ്രസംഗവിഷയം ആവർത്തിക്കുവാൻ ഭയപ്പെടുന്നു. ആളുകൾക്ക് എന്താണ് വേണ്ടത് എന്നതനിക്കാൾ ആളുകൾ എന്തു വിചാരിക്കും എന്നാണ് അവർ ഭാരപ്പെടുന്നത്.

ഒരു പട്ടണത്തിൽ നടന്ന സുവിശേഷയോഗത്തിൽ ഏഴു ദിവസം തുടർച്ചയായി 'നിങ്ങൾ വീണ്ടും ജനിക്കണം' എന്ന വിഷയത്തെക്കുറിച്ചുതന്നെ പ്രസംഗിച്ചുകൊണ്ടിരുന്ന ഒരു സുവിശേഷകനെക്കുറിച്ചു ഞാൻ കേട്ടിട്ടുണ്ട്. അവിടെ എല്ലാ യോഗങ്ങളിലും പങ്കെടുത്തുകൊണ്ടിരുന്ന മാനസാന്തരപ്പെടാത്ത ഒരു വ്യക്തി ഏഴു ദിവസവും ഒരേ വിഷയംതന്നെ കേട്ട് ആകെ അസ്വസ്ഥനായി ആ പ്രസംഗകനോട് നിങ്ങൾ എന്തുകൊണ്ടാണ് എല്ലാ ദിവസവും 'നിങ്ങൾ വീണ്ടും ജനിക്കണം' എന്ന വിഷയം തന്നെ പ്രസംഗിച്ചുകൊണ്ടിരുന്നതെന്ന് ചോദിച്ചു. സുവിശേഷകന്റെ മറുപടി ഇതായിരുന്നു: 'നീ വീണ്ടും ജനിക്കണം'. അതാണ് ഉത്തരം. ഒരു മനുഷ്യൻ വീണ്ടും ജനിക്കുന്നതുവരെ ഒരേ സന്ദേശം ആവർത്തിച്ചുകൊണ്ടിരിക്കണം. അയാൾ മറ്റൊന്നും കേൾക്കേണ്ട ആവശ്യം ഇല്ല. ഒരു രോഗിക്കു അസുഖം ഭേദമാകുന്നതുവരെ ഒരേ മരുന്നുതന്നെയാണ് കൊടുക്കേണ്ടത്.

എന്നോട് എന്തുകൊണ്ടാണ് എല്ലായ്പ്പോഴും നിങ്ങൾ 'പാപത്തിന്റെ മേൽ വിജയം നേടണം'മെന്ന് പ്രസംഗിക്കുന്നതെന്നു ചോദിച്ചാൽ അതിന്റെ ഉത്തരം നിങ്ങൾക്കറിയാം എന്നു കരുതുന്നു. 'നിങ്ങൾ പാപത്തിന്റെ മേൽ ജയം പ്രാപിക്കണം' എന്നതു തന്നെ.

ദൈവം സംസാരിക്കുന്നതു യിസ്രായേൽമക്കൾ വ്യക്തമായി കേൾക്കുന്നതിനുവേണ്ടി പഴയനിയമപ്രവാചകന്മാർ അവരുടെ സന്ദേശങ്ങൾ വീണ്ടും വീണ്ടും ആവർത്തിച്ചുകൊണ്ടിരുന്നു. യിരെമ്യാവ് ഒരേ സന്ദേശം തന്നെ 46 സംവത്സരം പ്രസംഗിച്ചു. പല സമയത്തും ആളുകൾക്കു പത്തു തവണ കേട്ടാൽ മാത്രമേ ചില കാര്യങ്ങൾ മനസ്സിന്റെ ഉള്ളിലേക്കു പതിക്കുകയുള്ളൂ. അതുകൊണ്ട് ഒരേ വിഷയം ഒരേ കേൾവിക്കാരുടെ മുമ്പിൽ ആവർത്തിക്കുന്നതിനെക്കുറിച്ചു ലജ്ജിക്കേണ്ടതില്ല. നാം അഭിഷേകമുള്ളവരാണെങ്കിൽ ഓരോ തവണയും സന്ദേശം പുതുതായുള്ളതായിരിക്കും.

നാം മനുഷ്യരുടെ മുമ്പിൽ മാനം അന്വേഷിക്കുന്നവരാണെങ്കിൽ സന്ദേശം ആവർത്തിക്കുകയില്ല. എന്നാൽ നാം അവരുടെ നന്മയാണ് ആഗ്രഹിക്കുന്നതെങ്കിൽ ഒരു സന്ദേശം അവർ മനസ്സിലാക്കുന്നതുവരെ ആവർത്തിക്കും. ഇതാണ് ആവർത്തനപുസ്തകത്തിൽനിന്നും നാം പഠിക്കുന്ന പാഠം.

